



29.12. 2024

### தலைப்புச் செய்திகள்

1. அரசியலமைப்பை மக்களோடு இணைப்பதற்கான புதிய இணையதளம் உருவாக்கப்பட்டிருப்பதாக பிரதமர் திரு. நரேந்திரமோடி மனதின் குரல் நிகழ்ச்சியில் தெரிவித்துள்ளார்.

உலகின் தொன்மையான மொழி தமிழ் என்பதில் நாடு பெருமிதம் கொள்வதாக பிரதமர் தெரிவித்துள்ளார்.

2. இந்திய விண்வெளி ஆராய்ச்சி நிறுவனம், விண்வெளியில் இருவேறு செயற்கை கோள்களை இணைக்கும் வகையிலான Space Docking சோதனையை நாளை மேற்கொள்ளவுள்ள நிலையில், இதற்கான கவுண்டவுன் இன்றிரவு மணி 8.58-க்கு தொடங்குகிறது.

3. தூத்துக்குடி மாவட்டத்தில் 32 அரை கோடி ரூபாய் மதிப்பிலான மினி டைடல் பூங்காவை முதலமைச்சர் திரு.மு.க.ஸ்டாலின் இன்றுமாலை திறந்து வைக்கிறார்.

4. கோவை மாநகராட்சியில் 30 கோடியே 93 லட்ச ரூபாய் மதிப்பிலான பல்வேறு வளர்ச்சித்திட்ட பணிகள் தொடங்கப் பட்டுள்ளதாக மாநில மின்துறை அமைச்சர் திரு. செந்தில்பாலாஜி தெரிவித்துள்ளார்.

5. மெல்பர்னில் நடைபெற்ற டெஸ்ட் கிரிக்கெட் போட்டியின் ஆட்டநேர இறுதியில் ஆஸ்திரேலியா தனது 2-வது இன்னிங்சில் 9 விக்கெட் இழப்பிற்கு 228 ரன் எடுத்திருந்தது.

### இனி விரிவான செய்திகள்



### மன் கி பாத்

நாட்டின் பாரம்பரியம் மிக்க அரசியலமைப்பை மக்களோடு இணைக்கும் வகையில் **Constitution 75.com** எனும் இணையதளம் உருவாக்கப்பட்டு இருப்பதாக பிரதமர் திரு. நரேந்திரமோடி தெரிவித்துள்ளார்

அகில இந்திய வானொலியில் மன் கி பாத் மனதின் குரல் நிகழ்ச்சியில் 117-வது முறையாக இன்றுகாலை உரையாற்றிய அவர், வரும் ஜனவரி 26-ம் தேதி நாட்டின் அரசியலமைப்பு உருவாக்கப்பட்டு 75 ஆண்டுகள் நிறைவடைவதை சுட்டிக்காட்டினார்.

இந்த இணையதளத்தின் மூலம் பொதுமக்கள் அரசியலமைப்பு தொடர்பான விபரங்களை பல்வேறு மொழிகளில் அறிந்து கொள்ளலாம் என்றார்.



## கும்பமேளா

உத்திர பிரதேசம் பிரயாக்ராஜில் வரும் 13-ம் தேதி கும்பமேளா பிரம்மாண்டமான முறையில் கொண்டாடப் படவுள்ளதை சுட்டிக்காட்டிய பிரதமர், கும்பமேளா வேற்றுமையில் ஒற்றுமையை பறைசாற்றும் வகையில் நடைபெறவுள்ளது என்றார்.

கும்பமேளாவில் பங்கேற்கும் போது சமூகத்தில் பிளவும், வெறுப்புணர்வும் களையப்பட வேண்டும் என உறுதியேற்போம் என பிரதமர் கேட்டுக்கொண்டார்.

கும்பமேளாவில் பங்கேற்கும் பக்தர்களுக்கு தங்குமிட வசதிகள் உள்ளிட்ட சுற்றுலா தொடர்பான அனைத்து விவரங்களும், செயற்கை நுண்ணறிவு தொழில்நுட்பத்தின் மூலம், 11 மொழிகளில் கைபேசி வாயிலாக வழங்கிட ஏற்பாடுகள் செய்யப்பட்டுள்ளது என்றார்.

மேலும் செயற்கை நுண்ணறிவு தொழில்நுட்ப வசதிகளுடன் கூடிய கண்காணிப்பு கேமராக்கள் பொருத்தப்பட்டு உள்ளதாகவும் பிரதமர் கூறினார்.



## WAVES

திரையுலகை சேர்ந்த பிரபலங்கள், ராஜ்கபூர், ரஃபி, அகினேனி நாகேஸ்வரராவ், தபான் சின்ஹா உள்ளிட்டோரது 100-வது பிறந்த நாள் இந்த ஆண்டு கொண்டாடப் பட்டதை நினைவுகூர்ந்த பிரதமர், இவர்களது பங்களிப்பு இந்திய சினிமாவிற்கு உலகளவிலான அங்கீகாரத்தை வழங்கியுள்ளது என பெருமிதம் தெரிவித்தார்.

உலக அளவில் நம்நாட்டின் படைப்புத்திறனை மேம்படுத்தும் முயற்சியாக, உலக ஒலி ஒளி கேளிக்கை Waves உச்சிமாநாடு முதன்முறையாக இந்தியாவில் அடுத்த ஆண்டு நடைபெறவுள்ளதாக பிரதமர் கூறினார்.

இதில் சர்வதேச அளவிலான கலைத்துறையை சார்ந்த பல்துறை வல்லுனர்கள், நிபுணர்கள் தங்களது படைப்புத் திறன்களை வெளிப்படுத்த உள்ளனர் என்றும் இத்துறை சார்ந்த இளம் படைப்பாளர்கள் இவ்வாய்ப்பை நன்கு பயன்படுத்தி கொள்ள வேண்டுமென்றும் கேட்டுக் கொண்டார்.

5 டிரில்லியன் பொருளாதார இலக்கை நோக்கி இந்தியா முன்னேறி வரும் நிலையில், படைப்புத்திறன் மற்றும் பொழுது போக்கு துறையினரின் பங்களிப்பு இதற்கு மேலும் வலுசேர்ப்பதாக கூறினார்.

அனிமேஷன் கதாபாத்திரங்கள், சுதந்திர போராட்ட வீரர்களையும், அறியப்படாத தலைவர்களையும் மக்களுக்கு எடுத்துரைப்பதாக கூறிய பிரதமர், இந்திய அனிமேஷன் படங்கள் படைப்புத்துறையில் சாதனை புரிவதற்கான வாய்ப்புகளை பெருமளவில் வழங்குகிறது என்றார்.



## தமிழ்மொழி

உலகின் தொன்மையான மொழி தமிழ்மொழி என்பதில் நாடுபெருமிதம் கொள்வதாக கூறிய பிரதமர், உலகெங்கும் தமிழை கற்போரின் எண்ணிக்கை தொடர்ந்து அதிகரித்து வருவதாக கூறினார்.

கடந்த 80 ஆண்டுகளில் முதன்முறையாக ஃபிஜி மொழியில் தமிழ் கற்பித்தல் நிகழ்வு அரசு உதவியுடன் மேற்கொள்ளப் பட்டதாகவும் எடுத்துரைத்தார்



## புற்றுநோய்

நாட்டில் 90 சதவிகித புற்றுநோயாளிகள் உரிய நேரத்தில் சிகிச்சையை தொடங்குவதில் ஆயுஷ்மான் பாரத் சுகாதார காப்பீடு திட்டம் இன்றியமையா பங்கு வகிப்பதாக கூறிய பிரதமர், இந்நோய் குறித்த விழிப்புணர்வு தற்போது மக்களிடையே அதிகளவில் ஏற்பட்டுள்ளதாக குறிப்பிட்டார்.

நாட்டில் சுகாதார துறை மூலம் மேற்கொள்ளப்பட்ட பல்வேறு நடவடிக்கைகளால் கடந்த 8 ஆண்டுகளில் மலேரியா தொற்றுநோயால் ஏற்படும் உயிரிழப்புகளின் எண்ணிக்கை 80 சதவிகிதம் குறைந்துள்ளது என்றார்.

தென் அமெரிக்க நாடான பராகுவேயில் ஆயிரம் இந்தியர்கள் வாழ்ந்து வருவதாகவும், அவர்களுக்கு இந்திய தூதரகம் மூலம் ஆயுர்வேத மருத்துவ சிகிச்சைகள் அளிக்கப்படுவதாகவும் கூறினார்.



### ஓவிய போட்டி

எகிப்தில் நடைபெற்ற ஓவிய போட்டியில் பங்கேற்ற 23 ஆயிரம் மாணாக்கர், இந்திய - எகிப்து நாடுகளுக்கு இடையேயான பாரம்பரிய உறவையும், இந்திய கலாச்சாரத்தையும் பிரதிபலிக்கும் வகையிலான ஓவியங்களை வரைந்தாக கூறிய பிரதமர், இதன்மூலம் இந்திய கலாச்சாரம் உலகின் பல்வேறு இடங்களில் பரவியுள்ளது என்றார்.

உடற்திறனை மேம்படுத்தும் வகையில், நாட்டின் பல்வேறு பகுதிகளில் விளையாட்டு மற்றும் மிதிவண்டி பயண நிகழ்ச்சிகள் ஏற்பாடு செய்யப்பட்டதை சுட்டிக்காட்டிய பிரதமர், குஜராத்தில் பட்டம் விடும் நிகழ்ச்சியும், காஷ்மீரில் பனிச்சரக்கு போட்டிகளும் நடைபெற்றது என்றார்.



### பஸ்டர் ஒலிம்பிக்

அண்மையில் சத்தீஸ்கர் மாநிலத்தில் நடைபெற்ற பஸ்டர் ஒலிம்பிக் போட்டிகளில், தடகளம், வில்வித்தை, கால்பந்து, ஹாக்கி, பளு தூக்குதல், பூப்பந்து, கபடி உள்ளிட்ட போட்டிகளில் ஒருகோடியே 65 லட்சம் வீரர்கள் பங்கேற்று தங்கள் திறமையை வெளிப்படுத்தி விளையாட்டு துறைக்கு பெரும் எழுச்சியை ஏற்படுத்தியுள்ளனர் என்றார்.

நாட்டின் தொலைதூர பகுதிகளை சேர்ந்த விளையாட்டு வீரர்கள் தேசிய அளவில் முன்னேற்றம் அடைவதற்கான வாய்ப்பை பஸ்டர் ஒலிம்பிக்ஸ் வழங்கியதாகவும் பிரதமர் சுட்டிக்காட்டினார்.

நாட்டு மக்களுக்கு தனது புத்தாண்டு வாழ்த்துக்களை தெரிவித்துக்கொண்ட பிரதமர், புதிய ஆண்டில் இந்தியா பலதுறைகளில் புதிய உச்சங்களை எட்டும் என்றும் நம்பிக்கை தெரிவித்தார்.



### ராக்கெட்

இந்திய விண்வெளி ஆராய்ச்சி நிறுவனம், விண்வெளியில் இருவேறு செயற்கை கோள்களை இணைக்கும் வகையிலான Space Docking சோதனையை நாளை மேற்கொள்கிறது.

ஸ்ரீஹரிகோட்டா சதீஷ்தவான் விண்வெளி மையத்தின் ஏவுதளத்திலிருந்து நாளை இரவு மணி 9.58-க்கு PSLV C-60 செலுத்து வாகனத்தின் மூலம் தலா 220 கிலோ எடைகொண்ட 2 செயற்கை கோள்கள் விண்ணில் ஏவப்படுகின்றன.

இதற்கான 25 மணிநேர கவுண்டவுன் இன்றிரவு மணி 8.58-க்கு தொடங்குகிறது.

விண்வெளி தொழில்நுட்பத்தில் இஸ்ரோ குறிப்பிடத்தக்க சாதனையை படைக்கவுள்ளது என்றும், இதன் வெற்றி எதிர்கால விண்வெளி திட்டங்களுக்கு மிகப்பெரிய பலனளிக்கும் என்றும் மத்திய அறிவியல் தொழில்நுட்பத்துறை இணையமைச்சர் டாக்டர் ஜீதேந்திர சிங் தெரிவித்துள்ளார்.



### முதலமைச்சர்

தூத்துக்குடி மாவட்டத்தில் 32 அரை கோடி ரூபாய் மதிப்பிலான மினி டைடல் பூங்காவை முதலமைச்சர் திரு.மு.க.ஸ்டாலின் இன்றுமாலை திறந்து வைக்கிறார்.

63 ஆயிரம் சதுர அடி பரப்பளவில் 4 தளங்களுடன் இப்பூங்கா அமைக்கப்பட்டுள்ளது.

இதன்மூலம் 10 லட்சம் கோடி ரூபாய் அளவிலான முதலீடுகள் ஈர்க்கப்பட்டுள்ளதாகவும், 31 லட்சம் புதிய வேலைவாய்ப்புகள் உருவாக்கப்படும்.

தொடர்ந்து முதலமைச்சர் நாளை அரசு உதவிபெறும் பள்ளிகளில் 6 முதல் 12-ம் வகுப்புவரை தமிழ்வழியில் பயின்று உயர்கல்வி பெறும் மாணவிகளுக்கு மாதந்தோறும் ஆயிரம் ரூபாய் வழங்க வகை செய்யும் புதுமைப்பெண் திட்டத்தின் விரிவாக்க பணிகளையும் தொடங்கி வைக்கிறார்.

இத்திட்டத்தின் கீழ் மாநிலம் முழுவதும் 75 ஆயிரத்து 28 மாணவிகள் பயன்பெறவுள்ளனர்.



### செந்தில் பாலாஜி

கோவை மாநகராட்சியில் 30 கோடியே 93 லட்ச ரூபாய் மதிப்பிலான பல்வேறு பணிகள் தொடங்கப்பட்டுள்ளதாக மாநில மின்துறை அமைச்சர் திரு. செந்தில்பாலாஜி தெரிவித்துள்ளார்.

ராமநாதபுரம் 80 அடி சாலையில் நியாயவிலை கடையை இன்று தொடங்கிவைத்து பொங்கல் தொகுப்பை பொதுமக்களுக்கு வழங்கி பேசிய அவர், அவினாசி சாலை மேம்பாலம் நீட்டிக்கப்பட்டு உள்ளதாகவும், அதற்கான திட்ட மதிப்பீடுகள் தயார் செய்யப்பட்டுள்ளதாகவும் கூறினார்.

.. வாய்ஸ் ..



### இருவரி

கள்ளக்குறிச்சி மாவட்டத்தில் கால்நடைகளுக்கான கோமாரி நோய் தடுப்பூசி முகாம் வரும் 3-ம் தேதிமுதல் 31-ம் தேதிவரை நடைபெறவுள்ளதாக ஆட்சித்தலைவர் திரு. பிரசாந்த் தெரிவித்துள்ளார்.

புதுக்கோட்டை மற்றும் அரியலூர் மாவட்டங்களில் மாவட்ட வேலைவாய்ப்பு தொழில் நெறி வழிகாட்டு மையத்தில் TNPSC Group - 4 தேர்விற்கான இலவச பயிற்சி வகுப்புகள் நாளை தொடங்குகின்றன.

சிவகங்கை மாவட்டத்தில் வேளாண்துறை மூலம் வீடுகளில் இருந்தபடியே பம்புசெட்டுகளை இயக்கும் கருவி மானியத்தில் வழங்கப்படுவதாக மாவட்ட ஆட்சித்தலைவர் திருமதி.ஆஷாஅஜித் கூறியிருக்கிறார்.

தமிழகத்தில் திண்டுக்கல், ராணிப்பேட்டை, அரியலூர் உள்ளிட்ட மாவட்டங்களில் வரும் 5-ம் தேதி அண்ணா நினைவு மாரத்தான் போட்டிகள் நடைபெறவுள்ளன.

அரியலூர் மாவட்டத்தில் வரும் 6-ம் தேதி ஒருங்கிணைந்த இறுதி வாக்காளர் பட்டியல் வெளியிடப்பட உள்ள நிலையில் அதற்கான முன்னேற்பாடுகள் குறித்து வாக்காளர் பட்டியல் கண்காணிப்பு அலுவலர் மற்றும் எழுதுபொருள் அச்சத்துறை ஆணையர் திருமதி ஷோபனா இன்று ஆய்வு மேற்கொண்டார்.

காஞ்சிபுரம் பச்சையப்பன் ஆடவர் கல்லூரியில் 75-வது ஆண்டு வைர விழாவை முன்னிட்டு போதைபொருள் எதிர்ப்பு விழிப்புணர்வு மாரத்தான் போட்டி இன்று நடைபெற்றது.

இதில் 300-க்கும் மேற்பட்ட கல்லூரி மாணாக்கர் கலந்துகொண்டனர்.



### நாகை வாய்ஸ்

நாகை மாவட்டம் வேதாரண்யத்தில் மண்பாண்ட தொழிலாளர்கள், பொங்கல் பாணை தயாரிக்கும் பணிகளில் முழுவீச்சில் ஈடுபட்டுள்ளதாக எமது செய்தியாளர் தெரிவிக்கிறார்.

.. வாய்ஸ் ..



## ஆருத்ரா வாய்ஸ்

கடலூர் மாவட்டம் சிதம்பரம் அருள்மிகு நடராஜர் திருக்கோவில் ஆருத்ரா தரிசனம் வரும் 5-ம் தேதி கொடியேற்றத்துடன் தொடங்குகிறது.

இதுகுறித்து எமது செய்தியாளர்

.. வாய்ஸ் ..



## மேட்டூர்

மேட்டூர் அணைக்கு நீர்வரத்து இன்று 2 ஆயிரத்து 516 கனஅடியாக குறைந்துள்ளது.

அணையிலிருந்து 800 கனஅடிவீதம் நீர் வெளியேற்றப்படுகிறது

அணையின் நீர்மட்டம் 119.8 அடியாகும்.



## கிரிக்கெட்

மெல்பர்னில் நடைபெற்ற இந்தியாவிற்கு எதிரான 4-வது டெஸ்ட் கிரிக்கெட் போட்டியின் 4-ம் நாள் ஆட்டநேர இறுதியில் ஆஸ்திரேலியா தனது 2-வது இன்னிங்சில் 9 விக்கெட் இழப்பிற்கு 228 ரன் எடுத்திருந்தது.

முதல் இன்னிங்ஸ் ஸ்கோர்

இந்தியா 369                      ஆஸ்திரேலியா 474.

ஆஸ்திரேலியா தற்போது 333 ரன் முன்னிலையில் உள்ளது.



இத்துடன் இந்த செய்தியறிக்கை முடிவடைந்தது.